



MALTA

QORTI TAL-APPELL
(Sede Inferjuri)

ONOR. IMĦALLEF
LAWRENCE MINTOFF

Seduta tal-15 ta' Marzu, 2023

Appell Inferjuri Numru 123/2022 LM

Caroline Muscat
(l-appellata')

vs.

Armed Forces of Malta
(l-appellanta')

Il-Qorti,

Preliminari

1. Dan huwa appell magħmul mill-**Armed Forces of Malta** [minn issa 'l quddiem 'l-appellanta'] mid-deċiżjoni mogħtija fil-15 ta' Settembru, 2022, [minn issa 'l quddiem 'id-deċiżjoni appellata'], mit-Tribunal tal-Appelli Dwar l-Informazzjoni u l-Protezzjoni tad-Data [minn issa 'l quddiem 'it-Tribunal'], li permezz tagħha ddecieda r-rikors tal-appell tiegħu fil-konfront ta' **Caroline**

Muscat [minn issa 'l quddiem 'l-appellata'] billi ċaħdu u kkonferma d-deċiżjoni"] tal-Kummissarju għall-Infurmazzjoni u l-Protezzjoni tad-Data [minn issa 'l quddiem 'il-Kummissarju'] tat-23 ta' Lulju, 2021 [minn issa 'l quddiem 'id-deċiżjoni tal-Kummissarju'].

Fatti

2. Il-fatti tal-appell odjern jirrigwardaw rikjesta magħmula lill-appellanta mill-appellata fis-27 ta' Diċembru, 2020 għal:

"[I]st of all contracts and/or payments, including direct orders, entered into between the Ministry or any of its departments and Mediatoday Co Ltd, Business 2 Business Ltd, or Saviour Balzan between 2013 and the day when this request is replied to, including contract/direct order reference number, date of award, scope of contract/direct order and value, name/position of official authorizing the respective contract/payment".

Wara li fis-26 ta' Jannar, 2021 l-appellanta wiegħbet li l-infurmazzjoni rikjesta ma kinitx ser tingħata *ai termini* tad-disposizzjonijiet tal-para. (g) tal-artikolu 14 tal-Kap. 496, speċifikament għaliex "*...document requested is not held by the Public Authority*", u fil-11 ta' Frar, 2021 l-appellanta baqgħet iżżomm ferm il-pożizzjoni tagħha billi wiegħbet li "*[a] request for access to documents in terms of article 2 refers to an official document held by a public authority. The Act, in no way or manner, mentions the obligation to compile information which is miscellaneous in nature and may not be categorised in filing systems in the way referred to in the request*", l-appellata ressqet ilment minnufih quddiem il-Kummissarju fil-11 ta' Frar, 2021 sabiex jinvestiga il-każ. Il-Kummissarju wara li kkunsidra s-

sottomissjonijiet magħmulin mill-appellanta in sostenn tad-deċiżjoni tagħha għal rifjut, iddeċieda kif ġej:

“On the basis of the foregoing, in terms of article 23(3)(b) of the Act, the Commissioner hereby decides that the Public Authority holds documentation which meets the terms of the request submitted by the applicant and therefore there is no legal impediment which could hinder the disclosure of the copies of the “contracts and/or payments, including direct orders, entered into between the Commission or any of its departments and Mediatoday Co Ltd, Business 2 Business Ltd, or Saviour Balzan”.

Consequently, by virtue of article 12(1)(b) of the Act, the Public Authority is hereby being instructed to provide the applicant with copies of agreements and, or payments made to Business 2 Business Ltd and if any, to Mediatoday Co. Ltd and Mr Saviour Balzan, from 2013 up till the date of the issuance of this decision notice.

The Public Authority shall provide the applicant with access to the documents mentioned in the preceding paragraph by not later than twenty (20) working days from the date of receipt of this decision notice, and inform the Commissioner immediately thereafter”.

Mertu

3. L-appellanta appellat minn dik id-deċiżjoni quddiem it-Tribunal, fejn talbet lill-imsemmi Tribunal sabiex:

“...jogħġbu jħassar id-deċiżjoni tal-Kummissarju mogħtija fit-28 ta’ Lulju, 2021, stante li d-deċiżjoni ma ttieħditx skont il-liġi u li d-diskrezzjoni eżercitata mill-Kummissarju ma kinitx korretta, bl-ispejjeż kontra l-appellata.”

4. L-appellata laqgħet billi ssottomettiet li l-appell interpost kellu jigi miċħud bl-ispejjeż kontra l-appellanta.

Id-Deciżjoni Appellata

5. It-Tribunal wasal għas-sentenza appellata wara li għamel is-segwenti konsiderazzjonijiet rilevanti għal dan l-appell:

“Ikkunsidra:

Illi l-lanjanza tal-appellanti, anke kif jirriżulta min-nota tal-osservazzjonijiet tiegħu, hija li għaladarba l-informazzjoni rikjesta mhix miġbura cioè mhix kompilata, allura huwa mhux tenut jagħmel dan ix-xogħol li jfittex kull pagament li sar lill-persuna u kumpanniji mitluba mill-appellata stante li din l-informazzjoni skont hu mhix ‘in recorded form’. L-appellanti f’dan ir-rigward fin-nota tiegħu jikkwota s-sit Inġliż dwar il-Freedom of Information Act tal-Ingilterra. Però jigi osservat ukoll li fl-Ingilterra tali informazzjoni biex tingabar issir bi h̄las, u wkoll l-Kummissarju ta’ hemmhekk għandu dritt jiddeciedi jekk tali informazzjoni hix vessatorja u jista’ jiċċadha fir-rigward. F’Malta l-Kummissarju tali setgħa ma għandux.

Mil-banda l-oħra s-Segretarju Permanenti Kevin Mahoney jikkontendi fl-affidavit tiegħu li d-dokumenti mitluba la mhux kompilati għall-operat tal-Ministeru ma titqiesx bħala dokument li jista’ jintalab taħt l-Att dwar il-Libertà tal-Informazzjoni.

Dan it-Tribunal fir-rigward tal-Kap 496 tal-Ligijiet ta’ Malta josserva li:

- Il-Ministeru appellanti huwa awtorità pubblika skont id-definizzjoni mogħtija fil-Kap 496 tal-Ligijiet ta’ Malta u li għalhekk bħala awtorità pubblika kif sewwa jikkontendi l-Kummissarju f’para 11 tad-dikjarazzjoni tiegħu, hija titħallas minn fondi pubbliċi u dan iwassal għall-aspettativa li l-pubbliku għandu jkun jaf fejn marru l-flus għand min u għaliex.

It-tieni, li l-artikolu 2 tal-Kap 496 tal-Ligijiet ta’ Malta jagħti tifsira wiesgħa tal-kelma ‘document’ tant li jiddefinixxi dokument bħala:

“document” means any article that is held by a public authority and on which information has been recorded in whatever form, including electronic data, images, scale models and other visual representations, and audio or video recordings, regardless of whether the information can be read, seen, heard or retrieved with or without the aid of any other article or device;

U l-verżjoni Maltija tal-istess artikolu tal-Kap 496 tagħmilha cara li document tfisser kull oġġett u tispjega li:

“dokument” tfisser kull oġġett miżmum għand awtorità pubblika u li fuqu kienet irregistrata informazzjoni fi kwalunkwe forma, inklużi data elettronika, immaġni, mudelli skont skala u rappreżentazzjonijiet viżwali oħrajn, u regjistrazzjonijiet awdjo jew vidjow, irrispettivament jekk l-informazzjoni tistax tinqara, tidher, tinstama’ jew tingieb lura bl-għajnuna ta’ xi oġġett jew apparat ieħor jew mingħajr din l-għajnuna;

Li għalhekk il-Kap 496 ma japplikax biss għal dokument uffiċjali cioè għal dak li l-appellanti jsejjaħlu recorded fin-nota ta’ osservazzjonijiet tiegħu, jew għal lista li mhix kompilata kif qed jikkontendi s-Segretarju Permanenti fi ħdan il-Ministeru li taħtu jaqgħu l-Forzi Armati ta’ Malta, iżda għal kull oġġett miżmum għand awtorità pubblika li huwa marbut ma’ pagamenti li saru lil individwu/kumpannija/kumpanniji rikjesti.

Rigward l-ewwel aggravju li d-deċiżjoni tal-Kummissarju tat-23 ta’ Lulju 2021 cioè li d-deċiżjoni mhix motivata, hija qasira u bażata fuq l-ispirtu u l-iskop tal-Att, dan it-Tribunal jirriveva li l-Kummissarju fid-deċiżjoni tiegħu, taqbel magħha jew ma taqbilx, hija bbażata fuq il-motivazzjoni mogħtija fil-paragrafi 7 sa 10 tal-istess deċiżjoni.

Fir-rigward dan it-Tribunal jagħmel referenza għad-deċiżjoni tal-Qorti tal-Appell Sede Inferjuri per Imħ Sciberras tal-20 ta’ Ottubru 2003 fl-ismijiet Tomlin Company Limited v Jon David Limited liema Qorti ddecidiet li Qorti mhijiex strettament obbligata li tispeċifika r-raġunijiet għaliex kienet qed tiċċad l-eċċezzjonijiet tal-konvenut. Hi biss meħtieġa li tqis dawn l-eċċezzjonijiet fl-isfond tar-raġunijiet li fuqhom tkun qed tibbaża d-deċiżjoni tagħha. Deċiżjoni trid tkun motivata fid-dawl tal-eċċezzjonijiet mogħtija imma mhux meħtieġa għal validità tas-sentenza li telabora oltre dawn l-eċċezzjonijiet mogħtija.

Fid-deċiżjoni tiegħu l-Kummissarju elenka fil-parti intitolata Legal analysis and Decision u a bazi tal-paragrafi 7 sa 10 tal-istess deċiżjoni huwa wasal għad-deċiżjoni tiegħu. Wieħed jista’ ma jaqbilx ma din il-motivazzjoni msemija f’dawn il-paragrafi iżda dan ma jfissirx li d-deċiżjoni tal-Kummissarju mhix waħda motivata anzi kienet ibbażata fuq l-osservazzjonijiet magħmula f’para 7 sa para 10 tal-istess deċiżjoni.

Għaldaqstant din l-eċċezzjoni qed tiġi miċħuda.

It-tieni aggravju tal-Forzi Armati ta’ Malta huwa li l-Kummissarju ddecieda billi ordna l-produzzjoni ta’ dokumenti differenti minn dawk mitluba mill-applikanta – ultra vires u extra petita cioè li l-ordni hija sabiex jiġu esebiti l-kuntratti meta t-talba ta’ Caroline Muscat hija sabiex jiġu esebita l-lista tal-kuntratti.

It-talba tal-appellata hija hekk:

“list of all contracts and/or payments, including direct orders, entered into between the Commission or any of its departments and Mediatoday Co Ltd, Business 2 Business Ltd or Saviour Balzan between 2013 and the day when this request is replied to, including contract/director order reference number, date of award, scope of contract/direct order and value, name/position of official authorising the respective contract/payment”.

Fid-deċiżjoni tiegħu l-Kummissarju ordna hekk:

Consequently, by virtue of article 12(1)(b) of the Act, the Public Authority is hereby being instructed to provide the applicant with copies of payments made to Business 2 Business Ltd and if any, to Mediatoday Co. Ltd and Mr Saviour Balzan, from 2013 up till the date of the issuance of this decision notice.

Illi kif dejjem ġie ritenut mil-Qrati tagħna hemm l-‘extra petita’ jew l-‘ultra petita’ meta tiġi sostitwita għall-azzjoni jew għad-domanda avanzata mill-attur azzjoni jew domanda oħra li minnu ma ġietx proposta jew meta d-deċiżjoni tmur aktar l’hemm mid-domanda jew azzjoni avanzata..” (vide fost oħrajn sentenza tal-Qorti tal-Appell per Prim Imħ Sir Anthony J Mamo deċiża fis-6 ta’ Novembru 1961 fl-ismijiet Professur Joseph Galea vs Dr Antonio Bonnici).

Illi mit-talba tal-appellata li saret lil Kummissarju jirrzulta ċar li meta hija talbet lista tal-kuntratti eċċ hija ssostanzjat dan bis-segwent i cioè “entered into between the Ministry etc”.

Illi mill-atti jirrizulta li l-istess Ministeru ma kellu ebda diffikultà li jgħaddi lill-Kummissarju ‘the sample documentation ... wherein the Public authority confirmed that it holds copies of the documents made in relation to “contracts and/or payments, including direct order, entered into between the Ministry or any of its departments and Mediatoday Co Ltd, Business 2 Business Ltd or Saviour Balzan” (vide para 10 decizjoni tal-Kummissarju). Li għalhekk it-Tribunal ma jarax għalfejn l-Ministeru għandu issa jilmenta li se mai l-lista ta’ kuntratti għandha tippreżenta mhux il-kuntratti per se.

Iżda huwa minnu wkoll li l-Kap 496 huwa dak li hu: kulhadd jista’jitlob l-informazzjoni u kulhadd jista’ jkun silettiv fl-informazzjoni li jitlob u dokument ifisser kull oġġett u mhux biss l-informazzjoni ‘in recorded form’ kif qed jikkontendi l-appellanti. Li għalhekk mhux tort tal-appellata u lanqas tal-Kummissarju jekk l-informazzjoni mitluba ma tinzammx fuq isem ta’ min ikun ġie mħallas mill-fondi tal-Ministeru għas-servizz li huwa jkun ta lill-istess Ministeru.

Li għalhekk ma għandux raġun il-Ministeru meta f’dan l-aggravju jallega meta jgħid li huwa tenut biss li jgħaddi d-dokumenti kompilati u għaldaqstant id-deċiżjoni tal-

Kummissarju ma jistgħax jingħad li tmur oltre dak rikjest mill-appellata Caroline Muscat f'dan ir-rigward.

*Dan it-Tribunal jifhem li l-proċedura kif tinzamm l-informazzjoni mitluba ma tinzammx skont l-isem ta' min jingħata s-servizz ta' reklamar iżda l-Ministeru appellant għandu jifhem ukoll li għaladarba jeżisti l-Kap 496 tal-Ligijiet ta' Malta hija responsabilità tiegħu li jbidel il-proċedura sabiex ikun jista' jottempera ruħhu mad-disposizzjonijiet tal-istess Kap meta tinqala' l-ħtieġa bħalma ma ġara f'dan il-każ. Li għalhekk il-Ministeru għandu jipprovdi l-informazzjoni mitluba u dan, kif jirrikjedi l-**artikolu 2 tal-Kap 496** meta jagħti tifsira ta' 'dokument'.*

Għaldaqstant dan l-aggravju qed jiġi miċħud.

Dwar it-tielet aggravju l-Ministeru jilmenta li l-Kummissarju naqas li jeżerċita d-diskrezzjoni tiegħu b'mod korrett meta interpreta t-talba tal-appellanti bħala li tinkludi l-kuntratti per se u mhux lista ta' kuntratt.

Dwar dan l-aggravju dan it-Tribunal ma għandu xejn xi jżid ma dak li diġà rrelata fit-tieni aggravju ta' dan l-appell u minn imkien ma jirrizulta li l-Ministeru appellant qed jiġi ordnat jippreżenta xi dokument jew dokumenti li ma jeżistux.

Għaldaqstant anke dan l-aggravju qed jiġi miċħud."

L-Appell

6. L-appellanta ipprezentat r-rikors tal-appell tagħha fil-5 ta' Ottubru, 2022, fejn qiegħed jitlob lil din il-Qorti sabiex jogħgobha tħassar, tirrifirma u tbiddel id-deċiżjoni appellata, bl-ispejjeż kontra l-appellata. Tgħid li l-aggravji tagħha huma s-segwent: (a) it-Tribunal fid-deċiżjoni appellata naqas li jagħti motivazzjoni għall-istess; u (b) fejn id-deċiżjoni tal-Kummissarju għamlet riferiment u ordnat il-produzzjoni ta' dokumenti oltre u differenti minn dawk mitluba, din kienet *ultra vires* u *extra petita*; u (ċ) id-diskrezzjoni tal-Kummissarju ma ġietx eżerċitata korrettement.

7. L-appellata laqgħet permezz tat-twegiba tagħha tad-19 ta' Ottubru, 2022, fejn talbet lil din il-Qorti sabiex tiċċad l-appell bl-ispejjeż, filwaqt li stiednet lill-Qorti sabiex tikkunsidra jekk l-appellanta għandhiex tbat i spejjeż doppji stante li l-imsemmi appell huwa msejjes biss fuq argumenti li kienu tressqu qabel u li ġew imwarrba għal kollox.

Konsiderazzjonijiet ta' din il-Qorti

8. Din il-Qorti ser tgħaddi sabiex tikkunsidra l-aggravji rispettivi tal-appellanta, u dan fid-dawl tar-risposta ntavolata mill-appellata, u tal-konsiderazzjonijiet magħmulin mit-Tribunal fid-deċiżjoni appellata.

9. L-appellanta tispjega li l-ewwel aggravju tagħha huwa li d-deċiżjoni tal-Kummissarju hija nieqsa minn kull motivazzjoni, u huwa naqas saħansitra milli jispjega għaliex il-para. 14(g) tal-Kap. 496 mhux applikabbli fil-każ odjern, mingħajr ma ressaq l-ebda argument fil-liġi u fil-fatt. Hawnhekk l-appellanta tagħmel riferiment għall-paragrafi 8 sa 11 tad-deċiżjoni tal-Kummissarju, u għall-fatt li huwa semplicement għamel riferiment għall-ispirtu u l-iskop tal-liġi msemmija. L-appellanta tirrileva li diversi drabi l-Qrati tagħna qalu li huwa neċessarju li fid-deċiżjoni għandu jiġi mfisser ir-ragunament tal-ġudikant, u dan sabiex il-parti telliefa tkun tista' jekk ma taqbilx mad-deċiżjoni, tappella minnha skont il-liġi. Filwaqt li hija tagħmel riferiment għal diversi sentenzi tal-Qrati tagħna, tissottometti li madankollu t-Tribunal naqas li jagħti mportanza għal dan il-prinċipju, u dan meta jirriżulta b'mod ċar li d-deċiżjoni tal-Kummissarju ma kinitx motivata *ai termini* tal-artikolu 218 tal-Kap. 12. It-tieni aggravju tagħha huwa li d-deċiżjoni tal-Kummissarju tagħmel riferiment u tordna wkoll li jiġu

prodotti dokumenti differenti minn dawk li talbet l-appellata, u hawnhekk tinvoka l-prinċipji ta' *ultra petita* u *extra petita*. Tispjega li l-aggravju tagħha quddiem il-Kummissarju ma kienx dwar kif kellha tinżamm l-informazzjoni fir-rigward tal-pagamenti kif ikkontenda t-Tribunal. L-appellanta tissottometti li dak li hija qegħda tirrileva huwa li l-lista mitluba minnha mhijiex fil-pussess tagħha, għaliex la kienet teżisti u lanqas qatt ma kienet saret. In sostenn ta' dan hija tagħmel riferiment għall-affidavit tas-Segretarju Permanenti Kevin Mahoney. Tissottometti li għalhekk dak li kellu jiġi kkunsidrat mill-Kummissarju u anki mit-Tribunal kien: (a) jekk hija kelliex raġun tgħid li d-dokument ma kienx fil-pussess tagħha, u għalhekk setgħet tiċhad ir-rikjesta *ai termini* tal-para. (g) tal-artikolu 14 tal-Att; u (b) jekk hija kinitx fl-obbligu li tfejji din il-lista minn dik l-informazzjoni li hija setgħet kellha fil-pussess tagħha. Issostni li b'hekk il-Kummissarju mar *ultra vires* mill-kompetenza tiegħu, għaliex dak li kellu jiddeċiedi kien biss jekk id-dokument mitlub mill-appellata huwiex soġġett għall-eżenzjoni sollevata mill-appellanta. Hija tiċċita d-disposizzjonijiet tas-subartikolu 23(4) tal-Kap. 496, u tirrileva li mkien f'din il-liġi ma tingħata s-setgħa lill-Kummissarju sabiex jordna l-produzzjoni ta' dawk id-dokumenti li ma ġewx mitluba mill-appellata. Tgħid li madankollu jidher li t-Tribunal ma fehemx dan l-argument, jew saħansitra warrbu. Tkompli tinsisti li dak mitlub minnha, jiġifieri lista li trid tiġi mħejjija, ma kienx jikkostitwixxi dokument *ai termini* tal-artikolu 2 tal-Kap. 496. Sabiex isaħħaħ ukoll l-argument tagħha, l-appellanta tiċċita silta mis-sit elettroniku Inġliż li jservi ta' gwida fir-rigward tar-rikjesti li jistgħu jsiru taħt id-disposizzjonijiet tal-Att relattiv, u tissottometti li hija kienet korretta meta qalet li hija ma kelliex id-dokument mitlub, u b'hekk ċaħdet it-talba. Iżda minflok it-Tribunal kien issuggerixxa saħansitra kif għandhom

jinżammu d-dokumenti mill-awtoritajiet pubbliċi. Tammetti li f'kazijiet simili li tressqu quddiem il-Kummissarju tal-Infommazzjoni ġewwa r-Renju Unit, dan tal-aħħar kien iddeċieda f'ċerti kazijiet li kellha tiġi mhejjija l-lista mitluba, iżda ċertament mhux li jingħataw id-dokumenti nfushom. Hija tagħti eżempju ta' kaz partikolari deċiż mill-Information Commissioner's Office ġewwa r-Renju Unit, fejn ġiet miċħuda t-talba tal-applikant stante li l-lista mitluba kienet tikkostitwixxi infommazzjoni ġdida. Jgħid li fejn imbagħad dan ma qabilx mal-awtorità li hija ma kienet fl-ebda dmir li tfejji l-infommazzjoni mitluba, iddikjara li l-eżenzjonijiet rigward id-dokumenti sollevati minnha kienu japplikaw ukoll fil-konfront ta' dik l-infommazzjoni rikjesta. Bl-istess raġunament, il-Kummissarju hawn kien tenut jordna li tithejja l-infommazzjoni mitluba, iżda l-ordni sabiex minflok jgħaddu għand l-appellata id-dokumenti relattivi, kellha l-effett li ċċaħħad lill-appellanta milli teżamina jekk id-dokumenti kellhomx jingħataw, jew jekk kienx fihom xi infommazzjoni li kellha tkun eżentata taħt il-liġi. Tirrileva li anki l-appellata kienet fehmet dan għaliex it-talba tagħha kienet għal lista biss u mhux għad-dokumenti. Tissottometti li r-regoli dwar *l-ultra petita u l-extra petita* jeżistu sabiex jassiguraw lill-partijiet li huma jistgħu jressqu l-argumenti u d-difiżi tagħhom skont it-talba kif ipprezentata. L-appellanta tgħid li mhuwiex ġust li l-eżenzjonijiet li jipprovdi għalihom il-Kap. 496 jitqiesu bħala xi limitazzjonijiet li permezz tagħhom awtorità tista' taħrab mir-responsabbiltà tagħha li tipprovdi l-infommazzjoni rikjesta. Tgħid li dawn qegħdin hemm għal raġunijiet validi u mportanti bħal dawk ta' saħħa u ta' sigurtà nazzjonali, ta' protezzjoni ta' data ta' terzi u ta' ħarsien ta' privileggi. Fl-aħħarnett tikkonkludi billi tissottometti li dawn il-proċeduri mhumieq ta' natura kostituzzjonali fejn qegħdin jiġu attakkati l-kostituzzjonalità jew il-validità tad-disposizzjonijiet tal-

ligi. Dwar it-tielet aggravju tagħha, tissottometti li l-Kummissarju ma eżercitax b'mod korrett id-diskrezzjoni tiegħu. Tgħid li mid-deċiżjoni tiegħu jidher li huwa ma fehemx l-argumenti tagħha u għal liema dokument kienet qegħda tagħmel riferiment l-appellata, u tikkontendi li jekk tassew fehem l-argument tagħha, il-Kummissarju ma seta' qatt jasal għall-istess deċiżjoni. Tirrileva li l-Kap. 496 jikkellem dwar dokumenti eżistenti, u dan ukoll fid-dawl ta' dak li jiddisponi għalih il-para. (b) tas-subartikolu 6(1), li jikkontempla li d-dokument mitlub għandu jkun wieħed li jeżisti u li qiegħed fil-pussess tal-awtorità. Hawnhekk in sostenn tal-argument tagħha, l-appellanta tiċċita d-disposizzjonijiet tal-artikolu 2 tal-istess ligi li jagħtu t-tifsira ta' 'dokument'. L-appellanta terġa' taċċenna għall-argument prinċipali tagħha li dak rikjest minnha ma kienx dokument li kien diġà fil-pussess tagħha u t-tnejn tal-informazzjoni mitluba kienet tikkostitwixxi informazzjoni ġdida li t-tnejn tagħha kienet tirrkjedi riżorsi kbar, sabiex b'hekk setgħet tiġi nvokata l-eżenzjoni li jipprovdi għaliha l-para. 10(f) tal-Kap. 496. Tgħid li dan il-punt kien ġie ttrattat f'każ ieħor mit-Tribunal tal-Informazzjoni fl-Ingilterra, u fl-istess waqt tagħmel riferiment għall-Gazzetta tal-Gvern nru. 584 tal-31 ta' Mejju, 2012, fejn kien hemm indikat l-ammont li setaħ jintefaġ minnha sabiex timplimenta rikjesta taħt il-ligi, u dan tgħid għaliex it-taxxi tal-poplu kellhom jintefqu b'mod raġonevoli u għaqli.

10. Min-naħa tagħha l-appellata fit-twegiba tagħha tibda billi tirrileva li fir-rikors tal-appell ma kien hemm l-ebda ndikazzjoni tan-numru tal-karta tal-identità tal-appellata. Fit-tieni lok tirrileva li l-Kummissarju li kien jagħmel parti mill-proċeduri quddiem it-Tribunal, ma jidherx fl-okkju tar-rikors tal-appell odjern. Fit-tielet lok tgħid li hija kienet qegħda ssostni li l-appell odjern għandu jiġi mwarrab għaliex jidher ċar li kien hemm tentattiv sabiex jiġi ppreġudikat l-

operat ġurnalistiku tal-appellata u tan-*newsroom* li hija tagħmel parti minnha. Tikkontendi li l-appell ikompli bit-tattiċi wżati kontra l-appellata f’stadju iktar bikri tal-proċeduri, fejn hija kienet qegħda inutilment u intortament tiġi soġġetta għal pressjonijiet finanzjarji. Għalhekk mad-daqqa t’għajn kien jidher li dan l-appell bħal dawk ta’ qablu kien wieħed ta’ SLAPP għal dawk ir-raġunijiet oħra li kienu ser jiġu spjegati waqt it-trattazzjoni tal-appell. Dwar l-ewwel żewġ aggravji hija ghandha s-segwent i xi tgħid. Tissottometti li huwa ċar li għall-appellanta ma kienx biżżejjed il-fatt li saħansitra żewġ entitajiet li skont il-liġi għandhom is-setgħa li jirrevedu l-aġir ta’ awtoritajiet pubbliċi dwar kif jiddisponu minn fondi pubbliċi, ikkonstataw li hija kienet naqset mill-obbligu tagħha li żżomm ruħha *accountable* lill-pubbliku. Tgħid li huwa tassew tal-mistħija li min jissupplixxi l-fondi li tidisponi minnhom entità pubblika, jiġifieri ċ-ċittadini, qegħdin jiġu mċaħħda mill-informazzjoni relattiva. Tissottometti li din il-Qorti ċertament taf li kull entità li pprezentat każ quddiem it-Tribunal kienet tilfitu, iżda jidher li dawn qegħdin jaħdmu flimkien sabiex l-obbligu ta’ ‘*accountability*’ jitwarrab. Tgħid li bla dubju din il-Qorti taf ukoll li l-appellata m’għandhiex ir-rizorsi finanzjarji u amministrattivi li l-istess entitajiet għandhom, iżda hija kienet qegħda tagħmel minn kollox sabiex twieġeb għall-bosta appelli li kienu qegħdin jiġu ntavolati fil-konfront tagħha, fejn ħafna mir-risposti kienu komuni, u għalhekk tiskuża ruħha jekk xi sottomissjonijiet kienu ripetuti. Għal dak li huwa l-mertu tal-ewwel żewġ aggravji, tissottometti li d-deċiżjoni appellata hija motivata sew u anki spjegata, u għalhekk hija m’għandha xejn x’iżżid. Dwar it-tielet aggravju, tissottometti li hawnhekk l-appellant qegħda biss tressaq aggravju li diġà tressaq quddiem it-Tribunal mingħajr xi argument ġdid jew raġunijiet impellenti li juru għaliex it-Tribunal ma

kellux jiskarta l-istess aggravju. Tissottometti li fil-fatt dan l-aggravju jittratta l-agir tal-Kummissarju u mhux ir-raġunijiet li wasslu lit-Tribunal sabiex jiddeċiedi l-appell tiegħu. Tgħid li ma tistax tifhem kif l-appellanta qegħda tippretendi li dan huwa tassew aggravju, u tikkontendi li fejn il-każ jinsab saħansitra fit-tielet stadju tiegħu, l-imsemmija appellanta kellha turi li l-aggravju propost huwa mistħoqq fuq livell ogħla minn appell 'normali'. Tirrileva li hawnhekk l-appellanta m'hija qed iġġib l-ebda argument ġdid. Għalhekk din il-Qorti ma kellhiex tiddisturba jew tissindika l-apprezzament tal-fatti relattivi, inkluż il-valutazzjoni u l-piż mogħti lill-istess, iżda anki l-applikazzjoni tal-liġi kif magħmul mit-Tribunal. Il-fatt li l-appellanta qegħda tittanta tbiddel id-deċiżjoni li ngħatat kontriha proprju f'dawn il-proċeduri ta' appell, tgħid li juri kemm bl-ebda mod din ma trid tottempora ruħha mal-obbligu ta' kull entità pubblika li tagħti rendikont tal-infiq ta' fondi pubbliċi. L-appellata ssostni li l-informazzjoni mitluba kienet u għadha materja ta' interess pubbliku li tinforma d-dibattitu politiku fil-pajjiż. Issostni li għalhekk, l-appell odjern huwa wieħed infondat fil-fatt u fid-dritt, aktar u aktar meħud in konsiderazzjoni l-jedd fundamentali tagħha kif sancit bl-Artikolu 10 tal-Konvenzjoni Ewropea tad-Drittijiet tal-Bniedem li tircievi u tagħti nformazzjoni. L-appellata tagħlaq is-sottomissjonijiet tagħha b'riferiment għal xi żviluppi ta' dan l-aħħar, li tgħid huma '*...kemm xejn ironiċi...*', u tispjega kif waqt il-proċeduri ta' appell quddiem it-Tribunal l-aġenzija Identity Malta kienet għaddiet l-informazzjoni oriġinarjament mitluba minnha, u l-Environment and Resources Authority fl-aħħar mill-aħħar irtirat l-appell tagħha.

11. Il-Qorti tgħid li jonqos issa li jiġi nvestigat dak li qal it-Tribunal. It-Tribunal beda billi osserva li l-lanjanza tal-appellanta hija li għaladarba l-informazzjoni

mitluba mhijiex miġbura, jiġifieri mhijiex *'in recorded form'*, hija m'għandiex tfittex u tiġbor l-imsemmija nformazzjoni. Għaraf li l-appellanta iċċitat mis-sit Inġliż dwar il-*Freedom of Information Act* tal-Ingilterra, iżda rrileva li sabiex tingabar tali informazzjoni fl-Ingilterra hemm il-ħlas, u l-Kummissarju għandu d-dritt jiddeċiedi jekk it-talba għal dik l-informazzjoni hijiex waħda vessatorja u jista' saħansitra jiċċadha. Madankollu stqarr li f'Malta l-Kummissarju m'għandu l-ebda setgħa li jagħmel dan.

12. Irrileva li s-Segretarju Permanenti Kevin Mahoney ikkontenda li galadarba li d-dokumenti ma kienux saru għall-użu fl-operat tal-Ministeru, dawn ma setgħux jitqiesu li setgħu jintalbu taħt id-disposizzjonijiet tal-Kap. 496 .

13. Imbagħad it-Tribunal osserva s-segweni fir-rigward tal-Kap. 496: (a) l-appellanta hija awtorità pubblika skont id-definizzjoni mogħtija fil-Kap. 496, u kif sewwa rrileva l-Kummissarju fil-para. 11 tad-dikjarazzjoni tiegħu, din tithallas minn fondi pubbliċi, u għalhekk tirriżulta l-aspettattiva li l-pubbliku għandu jkun jaf fejn marru l-flus u għaliex; (b) it-tifsira li tingħata mill-artikolu 2 tal-Kap. 496 tal-kelma *'document'* hija waħda wiesgħa, filwaqt li l-verżjoni bil-Malti tagħmilha ċara li l-kelma tfisser *'...kull oġġett...'*. Esprima l-fehma li għalhekk l-Kap. 496 ma japplikax biss fil-konfront ta' dokument uffiċjali, jiġifieri dak li l-appellanta kienet qed tgħidlu *'recorded'*, iżda wkoll għal kull oġġett miżmum għand awtorità pubblika marbut ma' pagamenti li saru lil individwu/kumpannija/kumpanniji indikati mill-appellata. Wara li kkunsidra li l-ewwel aggravju tal-appellanta kien li d-deċiżjoni tal-Kummissarju ma kinitx motivata, għaraf li tali deċiżjoni kienet imsejsa fuq il-motivazzjoni li tinstab fil-paragrafi 7 sa 10 tagħha. It-Tribunal għamel riferiment għas-sentenza ta' din il-

Qorti, kif diversament ippreseduta, tal-20 ta' Ottubru, 2003 fl-ismijiet **Tomlin Company Limited vs. Jon David Limited**, u kompla billi tenna għal darb'oħra li l-Kummissarju kien sejjes id-deċiżjoni tiegħu fuq dak li ngħad minnu fil-paragrafi 7 sa 10 tad-deċiżjoni tiegħu fil-parti ntestata '*Legal analysis and Decision*'. Qal li wieħed jista' jaqbel jew ma jaqbilx mad-deċiżjoni, izda dan ma kienx ifisser li tali deċiżjoni ma kinitx motivata, għaliex għall-kuntrarju din kienet msejsa fuq l-osservazzjonijiet fil-paragrafi msemmija. Il-Qorti tikkondividi l-fehma espressa mit-Tribunal, u għall-kuntrarju ta' dak li qegħda tiħaq fuqu l-appellanta, tikkunsidra li l-paragrafi 7 sa 10 tad-deċiżjoni tiegħu, u dan flimkien maż-żewġ paragrafi li jsegwuhom, fejn issib li huwa tassew f'loku r-riferiment għall-para. (b) tas-subartikolu 12(1) tal-Kap. 496, huma xhieda tal-fatt li din hija tassew suffiċjentement motivata. Tirrileva li l-ewwel paragrafu wara dak ennumerat 10, joffri fis-suċċint motivazzjoni suffiċjenti u ċara għad-deċiżjoni tal-Kummissarju. Tikkunsidra li fiż-żewġ paragrafi preċedenti, il-Kummissarju osserva li l-appellanta min-naħa waħda kienet irrifjutat li tgħaddi l-informazzjoni mitluba abbażi ta' dak li jiddisponi għalih il-para. (g) tal-artikolu 14 tal-Kap. 496, izda mbagħad l-istess appellanta kien għaddietlu d-dokumenti sussegwenti għall-ħruġ ta' avviż fil-konfront tagħha, u fejn din ikkonfermat ukoll li kellha kopji tad-dokumenti relatati mar-rikjesta. Fid-dawl ta' dawn iż-żewġ osservazzjonijiet magħmulin mill-Kummissarju, ftit kien hemm bżonn li jingħad aktar, għajr li fil-fatt l-appellanta kellha f'idejha dokumentazzjoni li kienet tissodisfa r-rikjesta tal-appellata. Għaldaqstant hawnhekk il-Qorti m'għandha xejn iktar x'izzid ma' dak li qal it-Tribunal, u ssib l-ewwel aggravju tal-appellanta mhux ġustifikat, u tiċħdu.

14. Imbagħad l-imsemmi Tribunal għadda sabiex ittratta t-tieni aggravju tal-appellanta, fejn din kienet qed tikkontendi li l-Kummissarju ordna li kellhom jiġu prodotti dokumenti differenti minn dawk mitluba mill-appellata. Ikkunsidra t-talba li għamlet l-appellata u l-ordni tal-Kummissarju sabiex jiġu pprezentati “... *payments made to Business 2 Business Ltd and if any, to Mediatoday Co. Ltd and Mr Saviour Balzan ...*”. It-Tribunal għaraf li skont il-Qrati tagħna tirrizulta deċiżjoni *extra petita* jew *ultra petita* meta għall-azzjoni jew għad-domanda avanzata mill-attur tiġi sostitwita oħra li ma tkunx ġiet proposta, jew meta d-deċiżjoni tmur 'l hemm mid-domanda jew mill-azzjoni avanzata, u dan filwaqt li għamel riferiment għal sentenza mogħtija mill-Imħallef Sir Anthony J. Mamo fil-Qorti tal-Appell fis-6 ta' Novembru, 1961 fl-ismijiet **Professur Joseph Galea vs. Dr. Antonio Bonnici**. It-Tribunal irrileva li skont it-talba tal-appellata lill-Kummissarju, kien ċar li meta saret ir-rikjesta tagħha għal-lista tal-kuntratti, eċċ., hija għamlet ċar ukoll li kienet qegħda tagħmel riferiment għal dawk il-kuntratti “*entered into between the Ministry etc.*”. Irrileva wkoll li skont l-atti, l-appellanta ma sabet l-ebda diffikultà li tipprezenta lill-Kummissarju ‘*the sample documentation...*’ kif spjegat fil-para. 10 tad-deċiżjoni tal-istess Kummissarju, u ddikjara li jekk l-informazzjoni ma kinitx miġbura, dan ma setax jaħti għalih il-Kummissarju jew l-appellata. Komplu jgħid li għalhekk l-appellanta ma kelliex raġun meta kienet qed tinsisti li hija obbligata biss tgħaddi dokumenti kompilati, u għalhekk it-Tribunal iddikjara li d-deċiżjoni tal-Kummissarju ma setgħetx tiġi kkunsidrata li tmur oltre dak rikjest mill-appellata. Il-Qorti tikkondividi din il-fehma tat-Tribunal, u tgħid li dan l-aġir konfligġenti tal-appellanta jista' biss jagħti lok għal dubju dwar kemm tassew is-sottomissjonijiet tagħha huma fondati fil-liġi u anki fil-fatt, u mhumiex minflok

intizi sabiex b'xi mod jew ieħor ifixxklu d-dritt tal-appellata li tircievi l-informazzjoni rikjesta mingħandha *ai termini* tal-Kap. 496. It-Tribunal stqarr li huwa kien qed jifhem li l-informazzjoni mitluba ma kinitx tinzamm skont l-isem ta' min jingħata s-servizz ta' reklamar, iżda qal li kien jispetta lill-appellanta li taddotta l-proċedura sabiex tkun tista' tottempora ruħha mad-disposizzjonijiet tal-Kap. 496 skont iċ-ċirkostanzi. Ċertament il-Qorti, bħat-Tribunal, ma ssibx li r-raġuni li qegħda tagħti hawnhekk l-appellanta tista' tiġi aċċettata bħala waħda li tiġġustifika l-fatt li mhijiex f'pożizzjoni li tgħaddi l-informazzjoni mitluba minnha *ai termini* tas-subinċiż (iii) tal-para. (f) tal-artikolu 14 tal-Kap 496. Dan għaliex hija bl-ebda mod ma uriet li sabiex tiġi sodisfatta t-talba tal-appellanta, ser jiġu kompromessi r-rizorsi tagħha b'mod sostanzjali. B'hekk it-Tribunal ġustament ċaħad l-aggravju tal-appellanta. Il-Qorti tgħid li hawnhekk ukoll hija ma ssib xejn x'tiċċensura fid-deċiżjoni appellata, u għalhekk it-tieni aggravju tal-appellanta ma jirrizultax ġustifikat, u tiċħdu.

15. Għal dak li jirrigwarda t-tielet aggravju quddiem it-Tribunal, li qiegħed jerga' jitressaq quddiem din il-Qorti, u fejn l-appellanta kienet qed tikkontendi li d-diskrezzjoni tal-Kummissarju ma kinitx giet eżerċitata korrettement meta nterpreta t-talba tal-appellata b'mod li kienet tħaddan ukoll il-kuntratti nnifishom u mhux il-lista tagħhom, it-Tribunal stqarr li ma kienx jirrizulta li l-appellanta kienet qed jiġi ordnata tipprezenta xi dokument jew dokumenti li ma jeżistux. Filwaqt li qal li huwa ma kellu xejn x'izid ma' dak li huwa kien fisser meta ttratta t-tieni aggravju tal-appellanta, it-Tribunal ċaħad dan l-aggravju wkoll. Anki l-Qorti tgħid li dak li ġie kkunsidrat iktar 'il fuq f'din is-sentenza, japplika fir-rigward ta' dan l-aħħar aggravju tal-appellanta, fejn essenzjalment l-

istess argumenti huma pprezentati mill-ġdid, u għalhekk tiċhad dan l-aggravju wkoll.

Decide

Għar-raġunijiet premessi l-Qorti tiddeciedi dwar l-appell tal-appellanta billi tiċhdu, filwaqt li tikkonferma d-deċiżjoni appellata fl-intier tagħha.

L-ispejjeż tal-proċeduri quddiem it-Tribunal jibqgħu kif deċiżi, u dawk tal-appell odjern għandhom jithallsu mill-appellanta wkoll.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**